

लेमन मोबाइल ने लांच किया एचडी स्मार्टफोन

बिजनेस भास्कर • नई दिल्ली

लेमन मोबाइल ने सोमवार को पूर्ण हाई डेफिनिशन (एचडी) स्मार्टफोन लांच किया। मंगलवार को कंपनी ने पूर्ण एचडी स्मार्टफोन ए4 को बाजार में उतार दिया। इस फोन की कीमत 17,999 रुपये रखी गई है। लेमन मोबाइल फोन बनाने वाली कंपनी फास्ट्रैक कम्युनिकेशंस प्राइवेट लिमिटेड (एफसीपीएल) ने चालू वित्त वर्ष 2013-14 के दौरान प्रतिमाह पांच लाख फोन बेचने का लक्ष्य तय किया है। कंपनी का अनुमान है कि चालू वित्त वर्ष के अंत तक कंपनी का कारोबार 500 करोड़ रुपये के स्तर को छू लेगा। फिलहाल एफसीपीएल का कारोबार 200 करोड़ रुपये का है।



नई दिल्ली में मंगलवार को लेमन एचडी स्मार्टफोन लांच करते हुए संदीप मुशरन एवं गोपाल कैरा। फोटो : संजय गुप्ता

एफसीपीएल के निदेशक एवं सहसंस्थापक संदीप मुशरन ने बताया कि ए4 स्मार्टफोन पूर्ण एचडी रिजोल्यूशन के साथ पांच एमपी फ्रंट कैमरा, पांच इंच वाले आईपीएस डिस्प्ले, 13 एमपी मेन कैमरा ऑटो फोकस के साथ, एक जीवी रैम व 16 जीवी रॉम जैसी कई खूबियों से लैस है। उन्होंने बताया कि ए4 में दो सिम को संचालित करने की भी सुविधा दी गई है। मुशरन ने बताया कि कंपनी अपने फोन को भारत के साथ बांग्लादेश व नेपाल में भी बेचने की तैयारी कर रही है। उन्होंने बताया कि कंपनी अपने वितरकों की संख्या को 600 से बढ़ाकर 1000 तो रिटेलरों की संख्या को 25,000 से बढ़ाकर 50,000 करने की तैयारी में है।